



Waqf il-Konċelebrazzjoni mmexxija minn Mons. Isqof Mario Grech

Kampanja favur Ambjent Moralment Nadif

L-Azzjoni Kattolika fethet uffiċjalment il-Kampanja annwali favur Ambjent Moralment Nadif, fil-knisja tal-Madonna tal-Karmnu, f'Ta' Hamet, fl-okkażjoni tal-ewwel Dehra ta' Fatima.

Wara li l-Assistent Ekklesjastiku Djoċesan Mons Carmelo Hili, reġur ta' din il-knisja, li sservi ta' ċentru għall-Moviment Ewkaristiku Għawdx u fejn hemm l-istatwa djoċesana u allura fejn tiġi ċelebrata kull dehra, beda l-Esposizzjoni Ewkaristika, Ġanninu Cremona qara poezija adattata li kiteb għall-okkażjoni. Imbagħad zied jirrifletti dwar it-tema ma' Margaret Sultana, l-iktar permezz ta' kwotazzjonijiet mill-Katekiżmu. L-Adorazzjoni tkomplet b'Rużarju meditat, bl-intenzjoni tal-qdusija tas-sacerdoti, issa li wasalna lejn tmien din is-sena speċjali. Hadu sehem Netta Camilleri, Natalina Sultana, Kitty Scerri, Rita Said, Mary Farrugia u Carmen Galea. Fl-okkażjoni tal-għaxar anniversarju mill-beatifikazzjoni ta' Francisco u Giacinta, Antoine Vassallo qara xi siltiet mit-tifkriet ta' Lucia; kompla b'xi haġa milli qal Benedittu XVI waqt il-pellegrinaġġ f'Fatima.

It-tieni parti kienet tikkonsisti



Il-Purċissjoni bl-Istatwa djoċesana tal-Madonna ta' Fatima

minn Quddiesa mmexxija minn Mons Isqof Mario Grech, flimkien ma' Mons Hili u l-Kanonku Salv Sultana, li qara l-Vangelu. Manuel Saliba, President Djoċesan, qara l-lezzjoni u ċ-ċekjuna Jasmine Bugeja t-Talbiet tal-Fidili. Il-kant tmexxa mill-organista Xagħri, Ivan Attard.

Fl-Omelija Mons Grech beda billi rifletta li, hekk kif mhux kulhadd seta' jibqa' jara 'l Ġesu' wara l-Axxensjoni, illum hawn bosta li tant ddgħajfetilhom l-fidi li jbatu biex iħossu l-preżenza tiegħu. Għemilna, il-mod kif ngħixu, jikkexf jekk hux

tassew nemmnu: sfortunatament hawn fostna, fil-Knisja u fil-komunitajiet tagħna, min il-fidi juri li tilifha jew wasal biex. Kompla billi rrefera għall-omelija li l-Papa kien għadu kemm għamel dakinhar stess: messaġġ prinċipali ta' Fatima hu l-imħabba intima fil-misteru ta' Alla Trinità. F'dinja li tinsa 'l Alla, aħna msejhin nagħmlu għażla u niddistingwu ruħna mill-oħrajn. Saħaq fuq l-importanza tal-ħajja tat-talb, speċjalment fil-familja, u semma kemm tfal illum jgħaddu mingħajr rużarju u quddiesi kuljum, xi drabi mank il-Hadd! "Kunu appostli tat-talb!" Esprima l-opinjoni li kawża essenzjali tal-mard fil-familja hi li 'l Alla warrabnieh: la qtilna lilu, faċli noqtlu lill-bnedmin. B'riferenza oħra għal li qal il-Qdusija Tiegħu, l-Isqof qal li d-dinja midruba bil-miżerja u t-tbatija minħabba d-dnub; messaġġ ieħor ta' Fatima hu l-konverżjoni. Illum sirna donna l-ħażin ma tantx narawh ikrah. Temm billi rrefera għall-idea ta' Eko-Għawdex li ten-fasizza l-ambjent naturali: "nagħtu sehemna u nħajru oħrajn fid-difiża ta' dak morali."

Il-konkluzjoni taċ-ċelebrazzjoni kienet purċissjoni bl-istatwa fit-triqat tal-madwar, mitmuma bil-Barka Sagramentali.



lċ-ċekjuna Jasmine Bugeja taqra t-Talbiet tal-Fidili



Dehra ta' wħud minn dawk prezenti għall-konċelebrazzjoni fil-Knisja Ta' Hamet

MINN Għawdex



ma'
**Charles
Spiteri**



Jeanette Azzopardi u Louise Teuma, żewġ studenti tat-tieni sena, mir-raħal tax-Xagħra, hekk kif ġew ippreżentati bl-award "Best Cook & Serve Team"

Studenti jirbħu l-award "Best Cook & Serve Team"

Fl-Istitut tal-Istudji Turistiċi, fil-Qala, saret ċerimonja fejn Bill Kendrew, *chef* rinomat, ippreżenta trofiew u żewġ medalji lil-aħjar żewġ studenti, li qed jitharġu f'din l-akkademja.

L-award ingħatat lil- "Best Cook & Serve Team", u din is-sena ntrebħet minn Jeanette Azzopardi u Louise Teuma, żewġ studenti tat-tieni sena, mir-raħal tax-Xagħra.

Bill Kendrew huwa *chef* famuż mal-Ewropa kollha. Hu ilu jieħu interess fl-Istitut tal-Istudji Turistiċi Għawdex għal bosta snin, meta ra l-istudenti Għawdxin jaħdmu f'dan il-qasam b'ċertu dedikazzjoni u motivazzjoni, xtaq li jippremjahom ta' dan.

Guido Debono, Ċermen tal-Malta Chefs Society, attenda għal din iċ-ċerimonja. Kienu prezenti wkoll l-Ing. Joseph Mifsud, Ċermen tal-ITS Għawdex, Fleur Attard, uffiċjal inkarigat, kif ukoll membri mill-GTA u mill-ETC.

Jeanette u Louise jixtiequ jieħdu l-okkażjoni sabieħ iwasslu t-tislijiet tagħhom lil nieshom li jinsabu jgħixu hawn f'Sydney u f'Melbourne.




Manwel Zammit jidher waqt ir-restawr tal-kwadru tal-Kunċizzjoni.

Restawr tal-Kwadru tal-Kunċizzjoni f'Għajnsielem

Għadu kif tlesta xogħol ta' restawr fuq il-kwadru tal-Kunċizzjoni li jinsab fil-knisja tal-Patrijiet Frangiskani, f'Għajnsielem, li hi ddedikata lil Sant'Antnin. Il-kwadru ta' F. Venuti sar fis-sena 1905.

Ix-xogħlijiet ta' restawr li saru fuqu, wara ħsarat li ġarrab, sar minn Manwel Zammit miż-Żejtun, Malta.

Dizzjunarju - Teżawru ġdid bil-Malti ta' Mario Serracino-Inglott - Hard Cover



Waslilna Dizzjunarju-Teżawru ġdid bil-Malti ta' Mario Serracino Inglott. Dizzjunarju tajjeb ħafna għall-użu ta' kull Malti

Dan id-Dizzjunarju jinsab għall-bejgħ mill-Uffiċċju ta' The Maltese Herald
PO Box 330 Merrylands NSW 2160
jew billi ċċemplu fuq (02) 9637 9992
Prezz ta' \$45 u židu \$10 għall-posta.

Dan hu d-Dizzjunarju li qed jintuża għat-Tisliba tagħna